

L-iżbalji f'din is-silta huma kkoreġuti bl-**aħmar**.

Il-karozza tal-linja kienet mimlija foga u nifsijiet. **Id-dħaħen** tas-sigaretti kienu j tappnu l-**hgieg** u jbiddu d-dehra tat-triq fi ċpar bajdani. Ix-xita kienet qed traxxax bil-lajma u l-ilma fit-toroq kien jinstema' jtextex taħt **it**-tajers **bħal** bexxiexa. Izda l-**ħsibijiet** li kellu f'moħħu ma ħallewhx jagħti **kas** ta' dan kollu. Qagħad jieħu gost **izelleġ** b'sebgħu l-fwar tat-tieqa ... u **jaħseb** u jhewden.

Issa kien qed iħoss ruħu ċert; is-safar kien għalih l-**isbaħ** ġejjieni li qatt seta' **jsib**. Bis-safar ikun jista' jfassal **ħajtu** waħdu, kif **irid** hu u bla ma jkollu **lil** ħadd jindaħallu jew **jjaflu**. 'Il bogħod minn daru kien forsi **jirnexxilu** jilbes il-**libsa** ta' raġel. **Iħalli** warajh tfulitu bil-ġmiel u l-kruha tagħha kollha; ġmiel u kruha magħqudin flimkien tant tajjed li qatt ma **rnexxielu** jagħzel il-waħda mill-oħra. Kien **iħoss** li tfulitu **nibtet** bħal warda sabiħa, izda li ftit tgħaxxqek bi **fwiħitha**.

Lil missieru ftit kien jiftakru. Kellu ġo moħħu bħal xena **mċajpra** tiegħu, meta xi darba kien ħadu l-Belt u xtralu **tanburlin** żgħir tal-landa, x'aktarx **għall-ħabta** tal-**Milied**. Kellu **idea** tiegħu bħala raġel twil, għajnejh ħodor u wiċċu ħamrani. Izda t-tifkira kienet tieqaf hawn. Kultant kien jiddubita jekk din **kinitx** xi haġa li semagħha mingħand xi **ħadd** jew li ġrat lilu tassew. Kienet tifkira dgħajfa **li** ż-żmien kien qed **ikompli** jdghajjed bil-mod il-mod. U ma setax jonqos, ladarba missieru kien **ħallieh** ta' tliet snin. Imma fil-qalba ta' qalbu, ftit kien jisgħobbih li trabba bla missier. Ma kienx jaf xi tfisser l-għozza u l-imħabba tiegħu, u haġa li ma tkunx taf il-valur tagħha ma jstax **jiddispjaċik** għaliha.

(Adattata minn *Taħt il-Weraq tal-Palm* – Trevor Żahra)